

Te Hā o te Marama, nā Mākere Rangitoheriri

(He mea tango mai i te pukapuka *He Kohikohinga 18: whārangi 27-30*)

Kua whitu ngā tau o Maraea, ā, ko tōna tungāne, a Maki, kua tekau mā tahi. Kei te kōrerorero ngā tamariki nei ki a rāua anō. Ko te tungāne e tinihanga ana ki tōna tuahine.

“E Maraea! He aha te mate? E pīrangi ana koe ki te haere ki waho ki te whare paku?”

“Āe!” te whakahoki a Maraea.

“Hei! Kāore koe e matakū kei riro koe i te marama? Arā! Kua puta mai te marama. Ākuanei ka mauria koe ki te taha o Rona noho ai.”

“Hei aha māku ō kōrero, e Maki. He pakiwaitara tēnā nō nehe noa atu. Kāore ahau e matakū,” te kī a Maraea, engari kei te wiriwiri ōna turi, kei te hotuhotu hoki tōna manawa.

Kua maumahara ia ki ngā kōrero mō Rona.

I ngā rā o nehe, i haere a Rona, i waenganui pō, ki te tiki wai mō tana tamaiti. I a ia e haere ana ki te puna, ka hinga ia. I tōna kaha riri, ka kanga ia ki te marama. Kātahi ka pukuriri te marama, ka rere mai ki te hopu i a Rona, ka mauria ake, mō ake tonu atu. Koia tēnā ko Rona e kitea ana ki roto i te marama e mau tonu ana i tōna tahā, me te rākau ngaio i hutia e ia.

Ohore ana a Maraea ki te rongō i tō rāua matua e hāmama ana, “E Maki!”

“Āe! Anei au,” te whakahoki a Maki.

“Haere koe. Tīkina tō matua kēkē. Kua reri tō whāea ki te whakawhānau. Kōrero atu kia haria mai te motokā ki te mau i a māua ki te hōhipera. Kia tere. E oma!”

Heoi anō ka ohorere a Maki. Kua kore e mōhio mehemea ka whakaturi i ōna taringa, ka oma rānei ki te huna. E mōhio ana ia ki te huarahi e tae ai ia ki te kāinga o tōna matua kēkē. He huarahi hōiho i roto i ngā rarauhe. Me pahure ake ia i te taha o te wharepuni, i te whare karakia, i te urupā, me ētahi rākau nunui. Kei kō atu i ēnei rākau te kāinga o tōna matua kēkē.

Ka titiro a Maki ki waho ki te āhua o te pō. Kei te riri mai a Tāwhirimātea. Kei te tīaho mai te marama. Auē! Ka puta mai te tino matakū ki a ia, engari kua mōhio me haere ia ka tika.

Tino harikoa a Maraea i konei tōna tungāne. Mehemea kāhore, ko tōna mōhio ka riro kē māna hei hari i te kōrero ki tō rāua matua kēkē. Heoi anō ko Maraea tēnā e oma ana ki waho. Kua kore e puta mai te wehi me te matakū ki a ia ki te haere ki te whare paku. Oma tonu a Maraea me te titiro māhoi ki tōna tungāne, me te kata hoki ki a ia anō.